

13th October 2018

جعلی اکاؤنٹس: تمام کھاتوں کے بائیو میٹرک کا فیصلہ

اسٹیٹ بینک 2016 سے پہلے کے اکاؤنٹس کیلئے جامع پلان کا اعلان جلد کرے گا

جون 2016 سے تمام بینک اکاؤنٹس بائیو میٹرک کے بعد ہی آپریٹ کیے جا رہے ہیں

کراچی (رپورٹ / احتشام مفتی) ملک میں اربوں روپے مالیت کے چند جعلی اکاؤنٹس کی ذرائع ابلاغ میں نشاندہی پر اسٹیٹ بینک ایک بڑا قدم اٹھاتے ہوئے آئندہ ہفتے تمام پرانے بینک کھاتیداروں کے بائیو میٹرک پلان کا اعلان کریگا۔ بینکنگ سیکٹر کے باخبر ذرائع نے ایکسپریس کو بتایا کہ ملک بھر کے تمام بینک اکاؤنٹس کو مرحلہ وار بائیو میٹرک کرنے کیلئے مرکزی بینک نے ایک اہم اجلاس بھی طلب کر لیا ہے جو آئندہ چند روز میں متوقع ہے۔ واضح رہے کہ تمام کمرشل بینکوں میں مجموعی طور پر 5 کروڑ اکاؤنٹس کھلے ہوئے ہیں جبکہ ملک بھر میں اکاؤنٹس کی بائیو میٹرک کا نوٹیفیکیشن 2015 میں جاری ہوا تھا۔ جون 2016 سے تمام بینک اکاؤنٹس بائیو میٹرک کے بعد ہی آپریٹ کیے جا رہے ہیں لیکن سال 2016 سے قبل کھولے گئے پرانے بینک اکاؤنٹس کی بائیو میٹرک نہیں کی گئی ہے جسے موثر بہ عمل بنانے کے لیے جامع پلان تیار کر لیا گیا ہے۔ ذرائع نے بتایا کہ 2016 کے بعد سے کوئی بھی بینک اکاؤنٹ بائیو میٹرک کے بغیر نہیں کھولا جاسکتا۔ جلد تمام بینکوں میں 2016 سے پہلے کھولے جانے والے اکاؤنٹس کی مرحلہ وار بائیو میٹرک کی جائے گی۔